

అమెరికా బుజ్జిపండు

- శ్రీతిర్థయి



బాయ్స్ ఆల్

బుజ్జిపండు అమెరికాలో పుట్టి పెరుగుతున్న తెలుగు కుర్రాడు. వాడి బుజ్జిపాట్టలో ఎప్పుడూ ఎన్నో సందేహాలు. తెలుగుతనం కాపాడుకోవాలనుకునే అమ్మా, నాన్నా - బయట ఎక్కడి కెళ్ళినా వివిధ జాతుల పిల్లలతో సహవాసం, మధ్య మధ్యలో సంస్కృతి సంప్రదాయం అంటూ అమ్మా నాన్నలు తీసుకెళ్ళే కార్యక్రమాలూ.. వెరసి వాడికి అన్నీ అనుభవాలే, అన్నీ వింతలూ విడ్డురాలే! అలాంటి అమెరికా బుజ్జిపండు అనుభవాలు నెలకొకటి మీకోసం!

డ్రాయింగ్ పుస్తకం, రంగు పెన్సిళ్ళు, క్రేయాన్లు తీసుకొచ్చి కాఫీ టేబుల్ దగ్గర కూర్చున్నాడు బుజ్జిపండు. ఒక కాగితం మీద ముందుగా ఒక నిలువు గీత, దానికి పది అడ్డం గీతలు, ఒక్కో గీతకు అటో ఐదు, ఇటో ఐదు మొత్తం పది సున్నాలు చుట్టాడు. “అమ్మా, లుక్ లుక్...” పిలిచాడు పండు. కాఫీ తాగుతూ లాప్ టాప్ లో నెట్ బ్రౌజ్ చేస్తున్న వైష్ణవి, పండు వైపు చూసింది.

“ట్రీ డ్రా చేశాను బావుందా?” అడిగాడు.

బొమ్మ వైపు చూస్తూ “చాలా బావుంది నాన్నా” చెప్పింది వైష్ణవి.

పండు తృప్తిగా బొమ్మను చూసి ఒక్కో సున్నాకి ఒక్కో రంగు వేయడం మొదలెట్టాడు.

“అన్నట్టు, ఈ శనివారం రిత్విక్ పుట్టినరోజు నాన్నా....నువ్వు బొమ్మ వేయడం పూర్తవగానే మనం ‘టాయ్స్ రన్’ కి వెళ్ళి తన కోసం మంచి బొమ్మ కొందాం” చెప్పింది వైష్ణవి.

‘టాయ్స్ రన్’ పేరు వినగానే బుజ్జి పండు మొహం విప్పారింది. “నేను తరువాత రంగులు వేస్తాలేమ్మా... ఇప్పుడే వెళ్దాం” అంటూ ఉత్సాహంగా పైకి లేచాడు.

“సరే అయితే ఆ క్రేయాన్స్ అన్నీ సర్ది పెట్టేసి, అక్కను కూడా రమ్మని చెప్పు” లాప్ టాప్ మూసివేస్తూ చెప్పింది వైష్ణవి.

ప్రత్యూష రాగానే తను వేసిన బొమ్మ చూపించాడు.

“వావ్...అమ్మ డ్రస్సర్ మీదున్న గాజుల స్టాండ్ బొమ్మా..... బాగా వేశావు పండూ“ మెచ్చుకుంది.

తను, చెట్టు అంత బాగా వేస్తే అక్క గాజుల స్టాండ్ అనడం, అస్సలు నచ్చలేదు పండుకు.

“అమ్మా... ఇది గాజుల స్టాండ్ లాగా వుందా?” నిర్ధారణ కోసం వైష్ణవి నడిగాడు.

“చూస్తుంటే అలా కూడా ఉంది పండూ, నువ్వు మోడరన్ ఆర్ట్ కూడా వేస్తావా?” మోహంలో ఆశ్చర్యం కనిపించేలా జాగ్రత్త పడుతూ అడిగింది అమ్మ.

ఆ ప్రశ్నతో పండు మోహంలో పోయిన వెలుగు మళ్ళీ వచ్చింది.

“ఓ చెట్టు వేశావా...మరి ఈ గుండ్రంగా వున్నవన్నీ ఏమిటి?” అడిగింది ప్రత్యూష.

“అవన్నీ ఫ్లవర్స్. హండ్రెడ్ ఫ్లవర్స్. నెక్ట్ వీక్ హండ్రెడ్ డే కదా మా టీచర్ ఏవైనా హండ్రెడ్ ఉండేలా చెయ్యమన్నారు” చెప్పాడు.

“మీ స్కూల్ తెరిచి అప్పుడే వంద రోజులొత్తేందా....సరే సరే, ఇక బయలుదేరుదాం?” కీ హోల్డర్ లోంచి కారు తాళాలు తీస్తూ పిల్లలతో చెప్పింది వైష్ణవి.

పండు కారు దిగగానే, వాళ్ళమ్మ పిలుస్తున్నా వినకుండా పరిగెత్తుకుంటూ వెళ్ళి షాపు ముందు నిలబడ్డాడు. తలుపు దానంతట అదే తెరుచుకుంది. ఎదురుగా పే....ద్ద డైనోసార్ తల అటూ ఇటూ ఊపుతూ అప్పుడప్పుడూ గట్టిగా అరుస్తూ కనిపించింది. లోపలకు వెళ్ళి ఆశ్చర్యంగా కొద్దిసేపు దాన్ని చూసి అక్కడినుండి ఇసుకలో, నీళ్ళలో ఆడుకునే బొమ్మలున్న వరుసలు దాటుకుంటూ, టెడ్డీ బేర్లున్న వరుస దగ్గర ఆగాడు పండు. అక్కడ తెల్లగా వున్న ఒక పెద్ద ఏనుగు బొమ్మను తీసుకొచ్చి

“అమ్మా ఇది చాలా బావుంది కదూ” అంటూ వైష్ణవికి చూపించాడు.

“అది మరీ చిన్న పిల్లలు ఆడుకునేది నాన్నా, రిత్విక్ కిప్పుడు మూడేళ్ళు కదా... ఆ వయస్సు పిల్లలు ఆడుకునే బొమ్మను చూద్దాం” చెప్పింది వైష్ణవి.

పండు మళ్ళీ దాన్ని వెనక్కి పెట్టేసి మెల్లగా “సారి ఎలిఫెంట్, బట్ ఐ రియల్లీ లైక్ యు” అని దానికి మాత్రమే వినిపించేలా చెప్పి పక్క వరుసలోకి వెళ్ళాడు. అక్కడ అమ్మాయిల బొమ్మలు, వాటికి గొంతు, పిల్లలాడుకునే వంటగది సామాన్లు, కూరగాయలు... ఇంకా అలాంటివే చాలా ఉన్నాయి. పండుకు తెల్లని ఫ్రాక్ వేసుకున్న ఒక పాప బొమ్మ చాలా నచ్చింది. దాన్ని అరలో నుంచి తీసుకుని చేతిలో పట్టుకోగానే అది నిద్ర పోతున్నట్లుగా కళ్ళు మూసుకుంది. ఆశ్చర్యంగా చూసి దాన్ని మళ్ళీ నిలబెట్టగానే కళ్ళు తెరుచింది. రెండుసార్లు దాన్ని నిలువుగా అడ్డంగా తిప్పి “అమ్మా అమ్మా... ఈ బొమ్మ చూడు” ఉత్సాహంగా చూపించాడు అమ్మకు.

“రిత్విక్ కోసం ఇది తీసుకుందామా?” అడిగాడు.

“బాయ్స్ కి ఇలాంటి బొమ్మలు ఇవ్వకూడదు నాన్నా” చెప్పిందమ్మ.

“నాకిది చాలా నచ్చింది, పొనీ నేను కొనుక్కోనా?” అడిగాడు.

“నువ్విలాంటి బొమ్మ కొంటే నీ స్నేహితులు నిన్ను ఎగతాళి చేస్తారు, ఇదొద్దు ఇంకేదైనా కొనుక్కో”.

“ఊహూ నేనిదే కొనుక్కుంటాను” బొమ్మను గట్టిగా పట్టుకొని చెప్పాడు.

“సరే నీ ఇష్టం” అందమ్మ.

అక్కడి నుండి కార్లు, విమానాలు వున్న వరుస దగ్గరకు వెళ్ళారు. అక్కడ అరలో వున్న మిలటరీ ట్రక్కు నొకదాన్ని చూపిస్తూ “పందూ, అది బావుంది కదూ” అంది ప్రత్యాఘ. ఈలోగా పక్కనుండి “హాయ్” అన్న పిలుపు వినిపించింది. పక్కకు తిరగగానే విలియమ్ కనిపించాడు పండుకు.

“హాయ్ విలియమ్” ప్రతిగా తనూ పలకరించాడు.

“డిడ్ యు ఫినిష్ యువర్ ప్రాజెక్ట్?” అడిగాడు విలియమ్.

“ఆల్టోగ్స్. వాట్ అబౌట్ యు?”

“ఐ యాం డన్....దు యు లైక్ మై న్యూ ట్రాన్స్ ఫార్మర్?” అడిగాడు చేతిలోని బొమ్మను చూపిస్తూ.

“కూల్” చెప్పాడు పండు.

పండు చేతిలోని బొమ్మను చూస్తూ “నైస్ డాల్. హూజ్ దట్ ఫర్?” అడిగాడు విలియమ్.

“ఫర్ మై కజిన్”.

ఈలోగా విలియమ్ ను వాళ్ళ అమ్మ పిలవడంతో బై చెప్పి వెళ్ళిపోయాడు. పండు తన చేతిలోని బొమ్మను పక్కనే వున్న టేబుల్ మీద పెట్టేశాడు.

శనివారం మధ్యాహ్నం అమ్మ చేసిన పాస్తా తినేసి, హాల్లో కూర్చుని బ్లాక్స్ తో పడవ చేస్తున్న పండుకు “బుజ్జి పందూ....” అన్న అక్క పిలుపు వినిపించింది. పండు వెళ్ళేసరికి, గులాబి పువ్వున్న నీలం రంగు హెయిర్ బాండ్ సరిచేసుకుంటూ డ్రస్సర్ ముందు నిలబడి వుంది ప్రత్యాఘ. ముదురు నీలం రంగు మీద గులాబి రంగు పువ్వులున్న ఫ్రాక్, కాళ్ళకు గులాబి రంగు స్టాకింగ్స్ వేసుకుని తయారయిన అక్కను చూసి

“వై ఆర్ యు వేరింగ్ దట్?” అడిగాడు పండు.

“సాయంత్రం పార్టీ గురించి మర్చిపోయావా?” చేతికి ఉన్న బ్రేస్ లెట్ ను మురిపెంగా చూసుకుంటూ గుర్తుచేసింది.

“ఈ డ్రస్ కి ఏ షూస్ బావుంటాయి పందూ?” క్లోజేట్ ఓపెన్ చేసి షూస్ చూపిస్తూ అడిగింది. అక్కడ కాఫీ రంగు, నలుపు, ఎరుపు, గులాబి రంగుల్లో రకరకాల షూస్, ఇంకా బంగారం అద్దినట్లు మెరుస్తున్న చెప్పులు, మోకాళ్ళ వరకూ వుండే బూట్స్ వరుసగా పెట్టున్నాయి. వాటిలో ఎర్రగా వున్న షూస్ చూపించాడు. “నా...అవి మాచ్ అవ్వవు. ఈ పింక్ వి వేసుకుంటాను” అంటూ వాటిని బయటకు తీసింది.

అమ్మ కోసం హాల్లో, వంటగదిలో, భోజనాల గదిలోనూ వెతికాడు పండు. ఎక్కడా కనిపించక పోవడంతో చివరకు పడక గదిలోకి వెళ్ళాడు. మంచం మీద కూర్చుని గాజులు వేసుకుంటూ ఉంది వైష్ణవి. పక్కనే నిలబడి అమ్మ వైపు పరీక్షగా చూశాడు. నారింజ రంగు చీరలో చేతి నిండుగా ఆవే రంగు గాజుల వేసుకుని చాలా డిఫరెంట్ గా కనిపించింది.

“అమ్మా ఎవరెవరు వస్తున్నారు పార్టీకి?” అడిగాడు.

“నీ ఫ్రెండ్స్ చాలా మంది వస్తున్నారు నాన్నా” అంటూ గాజులు వేసుకోవడం అయిపోవడంతో మంచం మీద వున్న ఖాళీ నగల పెట్టెలు తీసి సొరుగులో పెట్టింది.

“శైలేష్ వస్తున్నాడా?” అడిగాడు.

“ఆ... శైలేష్ కూడా వస్తున్నాడు. నువ్వు కూడా రెడీ అయితే, మనం త్వరగా వెళ్ళి నీ ఫ్రెండ్స్ తో చాలా సేపు ఆడుకోవచ్చు” చెప్పింది వైష్ణవి.

పండు తన గదిలోకి వెళ్ళగానే మంచం మీద జీన్స్ పాంట్, షర్ట్ కనిపించాయి. క్లోజెట్ తలుపు తెరిచి అక్కడ వరుసగా హాంగర్లకు తగిలించి వున్న చొక్కాల్లో నుండి పువ్వుల చొక్కా తీసి వేసుకుని, అద్దంలో చూసుకుంటూ చేత్తో జుట్టు సరిచేసుకుని వచ్చి అమ్మ ఎదురుగా నిలబడ్డాడు.

“మంచం మీద తీసిపెట్టిన బట్టలు వేసికోలేదేం?” అడిగింది వైష్ణవి.

“ఆ చొక్కా మీద గీతలు తప్ప ఏమీ లేవు. ఆ చొక్కా రంగు కూడా తెల్లగా....ఏం బాలేదు.” అన్నాడు.

“సరే...వెళ్ళి నాన్నను పిలిచిరా... బయలుదేరుదాం” చెప్పింది. పండు హాల్లోకి వెళ్ళే సరికి ప్రసాద్ టివి చూస్తూ ఉన్నాడు.

“నాన్నా త్వరగా డ్రస్ చేసుకో మనం పార్టీకి వెళ్దాం” తొందర పెట్టాడు.

“నేనెప్పుడో తయారయ్యాను... ఏం ఈ డ్రస్ బాగా లేదా?” తన షర్టు వైపు చూసుకుంటూ నవ్వుతూ అడిగాడు. నాన్న వేసుకున్న నిలుపు గీతలున్న లేత నీలం రంగు చొక్కా, నల్ల పేంటు చూస్తూ తల అడ్డంగా నిలుపుగా కాకుండా, మధ్య రకంగా వూపాడు పండు.

పార్టీ హాల్ లోపలకు వెళ్ళగానే తన ఫ్రెండ్స్ కోసం చూస్తూ హాలంతా తిరిగాడు. రంగు రంగుల బెల్టాన్స్ తో, స్త్రీమర్ఫ్ తో అలంకరించిన పార్టీ హాల్ చాలా నచ్చింది పండుకు. ప్రతి టేబుల్ మీద ఒక చిన్న ఫ్లవర్ వాజ్, దానిలో వున్న ఎర్ర గులాబీలు కూడా చాలా నచ్చాయి అతనికి. ఒక్కో టేబుల్ దాటుకుంటూ చివరకు వెళ్ళేసరికి కొంతమంది పిల్లలు పూసలతో బ్రేస్ లెట్స్, బాక్ పాక్ చెయిన్స్ చేస్తుండడం కనిపించింది. అక్కడి నుండి చూస్తే దూరంగా వైష్ణవి, ఆమె స్నేహితులు కనిపిస్తున్నారు. వాళ్ళను చూస్తుంటే పండుకు రంగురంగుల లైట్లతో వెలిగిపోతూ, బోలెడన్ని ఆర్గమెంట్స్ తో అలంకరించిన క్రిస్మస్ ట్రీ గుర్తొచ్చింది. ఈలోగా ‘బెల్టాన్ మాన్’ రావడంతో ఉత్సాహంగా అతని దగ్గరకు వెళ్ళాడు పండు.

పనీర్ చపాతి, కేక్ తినేసి కోక్ తాగుతూ, బెల్మాన్ మాన్ చేసిచ్చిన కోతి బొమ్మ పట్టుకుని, ఖాళీగా వున్న కుర్చీలో కూర్చున్నాడు పండు. వేదిక దగ్గరనుండి “వరవీణా మృదుపాణి...” అంటూ పిల్లలు పాడుతున్న పాట వినిపిస్తోంది. “తాం..ధితోం..” అని విపించగానే వెనక్కి తిరిగి ఆ నాట్యం పూర్తయిన దాకా కళ్ళార్చకుండా చూశాడు పండు. పండుకు డాన్స్ అంటే చాలా ఇష్టం. పోయిన ఏడాది భరతనాట్యం నేర్చుకోవాలని టీచర్ దగ్గరకు వెళ్తే “ఇప్పుడు నేర్చిస్తే అమ్మాయిల్లా నడకా, వయ్యారం వచ్చేస్తాయి. అంత ఇష్టంగా ఉంటే పదిహేనేళ్ళ తరువాత నేర్పిద్దాం” అనేశారు టీచర్. ఆ మాటలు ఇప్పుడెందుకో గుర్తొచ్చాయి పండుకు.

“పండు...ఇక వెళదాం నాన్నా నీ ఫ్రెండ్స్ కి బై చెప్పు” పండు దగ్గరకు వచ్చి చెప్పాడు ప్రసాద్. బుజ్జి పండుకు అప్పుడే ఇంటికి వెళ్ళాలని లేదు.

“శైలేష్ వాళ్ళింటికి వెళ్ళి, కొంచెం సేపు ఆడుకుని వెళ్దాం నాన్నా”.

“ఇవాళ కాదులే నాన్నా. ఇంకోసారెప్పుడైనా వెళ్దాం.”

“ప్లీజ్...కెన్ యు అల్ కం టు మై హౌస్” శైలేష్ కూడా అడిగాడు.

“ఇంటి దగ్గర చాలా పనుంది నాన్నా....రేపు పూజకు ఎలాగూ మీరు మా ఇంటికి వస్తున్నారుగా! అప్పుడు చాలాసేపు ఆడుకుందురు గాని” సర్ది చెప్పింది వైష్ణవి.

“పోనీ పండును మా ఇంటికి తీసుకెళతాను. రేపెలాగూ మీ ఇంటికి పూజకు వస్తాంగా అప్పుడు తీసుకొస్తాం” చెప్పాడు జగదీష్. అలాగే అని ప్రసాద్ ఒప్పుకోగానే “ఎస్” అనుకున్నాడు పండు.

“వేర్డ్ యువర్ బ్రదర్?” శైలేష్ వాళ్ళింటికి వెళ్ళగానే అడిగాడు పండు.

“హిజ్ అప్ స్టేర్స్” అంటూ మేడ పైకి తీసుకెళ్ళాడు శైలేష్. శైలేష్ వాళ్ళమ్మమ్మ బాబును అప్పుడే క్రిబ్ లో పడుకోబెడుతూ వుంది. బుజ్జి బుజ్జి కాళ్ళు చేతులు కదిలిస్తూ, బోసి నోటితో నవ్వుతున్న చిన్నబాబు చాలా అందంగా కనిపించాడు పండుకు. ప్రత్యాష కూడా వచ్చి వుంటే బావుండేదనుకున్నాడు. గదిలోంచి బయటకు వచ్చేప్పుడు మాత్రం, పండుకెందుకో లేత గులాబి రంగులో అందంగా ఉన్న కరీనా వాళ్ళ బుజ్జి చెల్లెలి గది గుర్తొచ్చింది. ఆ రోజంతా శైలేష్ తో కార్ రేసులు, వీడియో గేమ్స్ ఆడాడు. రాత్రి పడుకునేప్పుడు, రోజూ కథ చెప్పే నాన్న గుర్తొచ్చాడు పండుకు.

మరుసటి రోజు “ఇక బయలుదేరుదాం, ఘాస్ వేసుకోండి” అని జగదీష్ చెప్పినప్పుడు అప్పుడే మధ్యాహ్నం అయిందా అనుకున్నాడు పండు. కారు డ్రైవ్ వే లో ఆగిన వెంటనే కిందకు దూకి పరుగెత్తుకుంటూ వెళ్ళి కాలింగ్ బెల్ కొట్టాడు. తలుపు తెరుచుకోగానే, తీసిందేవెరో కూడా చూడకుండా “అక్కా... అక్కా...” అని పిలుస్తూ ఇంట్లోకి వెళ్ళిన పండుకు పట్టులంగా, జాకెట్ వేసుకుని, చేతినిండా గాజులతో, దేవుడి గదిలోనుండి బయటకు వస్తూ కనిపించింది ప్రత్యాష.

“వావ్ గోల్డ్ బెల్ట్,బట్, ఇదేంటి బెల్ట్ డ్రస్ పైన పెట్టుకున్నావు?” వచ్చిన విషయం మరచిపోయి ఆశ్చర్యంగా అడిగాడు.

“ఇది... అమ్మమ్మ పంపించింది. దీన్ని ఇలాగే పెట్టుకోవాలి” చెప్పింది.

“ప్రత్యాషా...ఎవరోచ్చారో చూడు” అన్న పిలుపు వినిపించగానే, అక్కను వెతుక్కుంటూ ఎందుకొచ్చాడో గుర్తొచ్చింది పండుకు. ప్రత్యాష చెయ్యి పట్టుకుని బాబు దగ్గరకు తీసుకొచ్చాడు. చిన్నబాబు చేయి పట్టుకుని మెల్లగా ఊపుతున్న ప్రత్యాష అరచేతి మీద ఎర్రని గీతలు చూసి

“అక్కా... వాట్స్ దట్?” ఆశ్చర్యంగా అడిగాడు.

ప్రత్యాష నవ్వి “అమ్మ, గోరింటాకు పెట్టింది. బావుందా?” రెండు అరచేతులూ దగ్గరగా పెట్టి చూపించింది.

“చాలా బావుంది” చెప్పి, రయ్యిన పరిగెత్తుతూ అమ్మ దగ్గరకెళ్ళి “అమ్మా, నాక్కూడా గోరింటాకు పెట్టవా?” అనడిగాడు పండు.

“అది మొగపిల్లలు పెట్టుకోరు నాన్నా” అని చెప్పి “సరే...పూజకు వేళవుతోంది, త్వరగా స్నానం చేసి అమ్మమ్మ పంపిన కొత్త బట్టలు తీసి పెట్టాను, అవేసుకుని రా” అంటూ తొందర పెట్టింది.

పండు తన గదిలోకి వెళ్ళే సరికి మంచం మీద కుర్తా పైజమా కనిపించాయి కాని, గోల్డ్ బెల్ట్ కనిపించలేదు. త్వరత్వరగా స్నానం చేసి బట్టలు వేసుకుని అమ్మ దగ్గరకు వచ్చి..

“అమ్మా నా గోల్డ్ బెల్ట్ ఇవ్వు” అన్నాడు.

“గోల్డ్ బెల్టా....గోల్డ్ బెల్టేమిటి?”

“అక్క వేసుకుంది కదా....అలాంటిది” గుర్తు చేసాడు పండు.

“అది గోల్డ్ బెల్ట్ కాదు నాన్నా.... దాన్ని ‘వడ్డాణం’ అంటారు. అది ఆడపిల్లలే పెట్టుకుంటారు” చెప్పింది వైష్ణవి. ఈ సంభాషణంతా వింటున్న వైష్ణవి స్నేహితులు ఫక్కుమని నవ్వారు. పండు చిన్నబుచ్చుకుని అక్కడ నుండి తన గదిలోకి వెళ్ళి పోయాడు. పూజ పూర్తయి హారతి కోసం పిలిచేవరకూ, శైలేష్ తో గదిలోనే ఆడుకుంటూ ఉండి పోయాడు. హారతిచ్చాక, వైష్ణవి ఆడవాళ్ళందరకూ బొట్టు పెట్టి ఒక్కో పాకెట్ ఇస్తుంటే, పిల్లలకైతే బర్త్ డేకి పెద్దవాళ్ళకు పూజలప్పుడు గుడీ బేగ్ ఇస్తారన్నమాట...అనుకున్నాడు పండు.

బుజ్జిపండు, శైలేష్ కొద్దిసేపు పెరట్లో ఆడుకుని లోపలకు వచ్చేప్పుటికి ప్రత్యాష ఎక్కడా కనిపించలేదు. తన కోసం వెతుకుతూ గెస్ట్ రూమ్ దగ్గరకు రాగానే “నీ కూతురు మహాలక్ష్మిలా ఉంది వైష్ణవీ.... ఎంతైనా, ఇంట్లో ఆడపిల్ల వుంటే ఆ కళ వేరు” అని శైలేష్ వాళ్ళ అమ్మమ్మ అనడం వినిపించింది.

లోపలకు వెళ్ళకుండానే “అక్కా...అక్కా, వుడ్ యు లైక్ టు ప్లే విత్ అజ్?” అని కొంచెం గట్టిగా పిలిచాడు పండు .

ఆ మాటలు విన్న జగదీష్ “నిన్నటి నుండి ఆడుతూనే ఉన్నారా కాసేపిలా రండి” అని పిల్లల్ని పిలిచాడు. పిల్లలు ముగ్గురూ హాల్లోకి వెళ్ళి బుద్ధిగా సోఫాలో కూర్చున్నారు. వాళ్ళ స్కూల్ గురించి అడగడం మొదలు పెట్టాడు జగదీష్. ఆ కబుర్లలో, కిందటి వారం స్కూల్లో జరిగిన కెరీర్ డే గురించి చెప్పారు పిల్లలు.

“మీకే ప్రాఫెషన్ అంటే ఇష్టం... పెద్దయ్యాక మీరేమవ్వాలనుకుంటున్నారా?” అడిగాడు జగదీష్.

శైలేష్ పైలెట్ అవుతానన్నాడు... ప్రత్యాష డాక్టర్ అవుతానన్నది. వాళ్ళ మాటలు వింటూ మౌనంగా ఉండిపోయాడు తప్పు తన గురించి ఏమీ చెప్పలేదు బుజ్జిపండు.

“నువ్వేం అవుతావు పండూ?” అడిగాడు జగదీష్.

“నేను... షాప్ ఓనర్ ని అవుతానంకుల్” మెల్లగా చెప్పాడు పండు.

“షాపా...ఓ..బిజినెస్ అన్నమాట. బావుంది బావుంది...ఇంతకీ ఏ షాప్ పెడతావు?”

“బాయ్స్ ఆల్” చెప్పాడు పండు.

“బాయ్స్ అల్... ఏముంటాయ్ అందులో?” ఆశ్చర్యంగా అడిగాడు జగదీష్. మిగిలిన వారు ఆసక్తిగా వింటున్నారు.

“మంచి డిజైన్స్ లో బుక్ కవర్స్, బైండర్స్, బాక్ పాక్స్, కలర్డ్ కలర్డ్ షూస్, టాయ్ కిచెన్, టాయ్ డిషెస్, బేబీ డాల్స్, బాయ్స్ పెట్టుకొనే గోరింటాకు, గోల్డ్ బెల్లు, డిఫెరెంట్ మోడల్ డ్రెస్సుస్ ఫర్ బోయ్స్.... ఇంకా.... ఆ షాపులో ‘బోయ్స్ ని విష్టు మూర్తిలా వున్నావని’ చెప్పాలనే పుస్తకాలు కూడా ప్రింట్ చేయిస్తా” సీరియస్ గా చెప్పేసి శైలేష్ తో కలసి ఆడుకోవడానికి వెళ్ళిపోయాడు పండు.



రచయిత్రి బ్లాగు : <http://themmera.blogspot.com/>

[Click here to share your comments on this story](#)